

افغانستان آزاد – آزاد افغانستان

AA-AA

چو کشور نباشد تن من مباد همه سر به سر تن به کشتن دهیم
بدین بوم و بر زنده یک تن مباد از آن به که کشور به دشمن دهیم

www.afgazad.com

afgazad@gmail.com

Political

سیاسی

د پېشرو له خپروني څخه

۱۷.۰۸.۰۹

د سرتیرو زیاتوالی د ستونزې د حل لار نه ده

دا وخت څه باندې ۹۰۰۰۰ امریکایي او ناټويي پوځیان د ترهه گری ضد جگړې په نامه په افغانستان کې پراته دي او دا پوځیان په هر ډول برید، بمباري او د ولسونو په ځورونې کې خلاص لاس لري او د افغانستان دولت دا صلاحیت نلري چې د ناټويي او امریکایي پوځیانو څخه د دې ناوړو کارونو په اړه پوښتنې کړي او دې ناوړو چلندونو په وړاندې د چارواکو "اعتراض" د زاریو او آن د ژړا سره مل وي.

په امریکا کې د اوباما د واک ته رسیدلو سره سم د بدلون په نامه پالیسي مطرح شوه چې له مخې یې افغانستان د امریکا د پاملرنې په محراق کې ځای ونیو او اوباما اعلان وکړ چې ډیر ژر به نور ۲۰۰۰۰ سرتیري افغانستان ته د جگړې په موخه واستوي او وروسته بیا د جنرال سنتلي مک کرسنال مشاور، انتوني کرسمن په افغانستان کې د ترهه گری ضد جگړې د دوام لپاره د نورو ۴۵۰۰۰ سرتیرو د لیږلو وړاندیز وکړ. همدا ډول انگلیسي جنرال ډیویډ ریچارد ویلي دي چې انگلستان به تر راتلونکو څلویښتو کلونو پورې په افغانستان کې شتون ولري او د حکومتوالی تر څنگ به نورو بنسټیزو پروژو کې افغانستان سره مرسته وکړي.

که چېرې دا انتوني کرسمن وړاندیز ومنل شي نو په افغانستان کې به د امریکایي سرتیرو شمیره څه باندې سل زره کسانو ته ورسېږي چې ورسره سم به د بریدونو، بمباریو، بندیتوب او د ځورونې کچه هم لوړه شي او دا به د ولس د لا کرکې او تنفر لامل شي. تیرو کلونو ښودلې ده چې هر څومره بهرني سرتیري په افغانستان کې ډیر شوي دي هومره د امنیت وضعیت په هیواد کې خراب شوی او ترهه گر لا پیاوړي شوي دي. د ۲۰۰۴ زیږدیز کال وروسته کله چې طالبانو د دویم ځل لپاره په پیاوړي توګه سر راپورته کړ، امنیتي وضعیت ۶۰ سلنه خراب شوی دی او د جنایتونو او بریدونو اندازه هم پې بي ساري ډول لوړه شوی ده.

د افغانستان اوسنی وضعیت (ترهه گري او بنسټپالی) د بهرنیو د لاس وهنې محصول دی او هر څومره چې دا لاسوهنه ډیرېږي، په هماغه اندازه وضعیت نور هم خرابیږي. د سرتیرو په زیاتیدو سره ورځ تر بلې زموږ د هیواد خپلواکي په جدي توګه تر پوښتنې لاندې ځي او زموږ هیواد د داسې ناوړو موخو د لاس ته راوړلو ډګر جوړیږي چې شا ته یې بنکیلاکي ګټې پراتي دي؛ زموږ ولس او خلک د داسې سیاستونو او تګلارو بلهاري کیږي چې هدف یې د افغان ولس هوساینه او آزادي نه، بلکې د اوسنی نړیوالی امپراتوری د سیاسي – اقتصادي ګټو خونديتوب دی.

تر هغه چې دا ناوړه مقصد او هدف د ترهه گری ضد په نامه جگړه کې نغښتی وي، ترهه گر به هم وي، جگړه به هم ادامه ولري او افغانستان به په سیمه کې د بهرنیو سرتیرو یوه لویه پوځي اډه وي. که چېرې "نړیواله ټولنه" په رښتیا بنکیلاکي سیاستونه نلري او افغانستان د خپلو شومو اهدافو ډګر نه ګني، نو ښایي چې د سرتیرو د زیاتیدلو په ځای، د پیرانګ د منګولو او د خنجر د عملیاتو پر ځای، د لسګونو جاسوسي جالونو د جوړولو پر ځای، د خلکو د دارلو پر ځای، د وسلو د آزموینو پر ځای، د دروغجنې دموکراسۍ پر ځای او د بنسټپالی د روزنې پر ځای یې د افغانستان ولس ته د هوساینې، ښیرازی، زده کړې او نورو انساني ارزښتونو په ډګر کې مرسته کړی وی؛ څه چې دا گری د نړیوالی امپراتوری څخه له تمې لیرې بریښي.

ویل کیږي چې د امریکا پوځي لګښتونه د ۲۰۰۱ زیږدیز کال څخه تر اوسه پورې څه باندې ۲۲۳ میلیارده ډالرو ته رسېږي او همدا ډول امریکا او د افغانستان په چارو کې نورو بنکیلو هیوادونو څه باندې ۳۲ میلیارده ډالره افغانستان ته مرسته کړی ده، خو دې لګښتونو تر اوسه پورې د افغانانو په ژوند کې کوم خاص بدلون نه دی راوستي او لا هم افغانان د بیوزلی او نادارۍ ښکار دي. دا شمیرې ښکاره کوي چې د افغانستان د جگړې په اړه "نړیواله ټولنه" صادقانه نه ده، ځکه چې په تیرو اتو کلونو کې په افغانستان کې د سالم او روغ سیستم پر ځای د اقتصادي مافیا تر څنګ، سیاسي،

فرهنگي او انجويي مافيا واکمنه شوی ده، څه چې په خپله د افغانستان د ادارې مشر هم ورته په کراتو اشاره کړی او آن د بهرنیو هیوادونو لاس یې په دې مافیایي فساد کې بنکيل گڼلی دی.

د افغانستان د تیرو اتو کلونو د وضعیت په ارزونې سره دې پایلې ته رسیدلې شوو چې د سرتیرو زیاتوالی نه یوازې چې د ترهه گری په نامه جگړې ته د پای ټکی نشي ایښودلې، بلکې د افغانانو خپلواکي غوښتونکي احساسات هم راپاروي او زموږ هیواد د آزاد ټاټوبي پر ځای د پردیو د موخو د پلي کولو ډگر جوړوي، څه چې افغانان یې په هیڅ توگه نشي منلی. په افغانستان کې د سرتیرو زیاتوالی یوازې د کشالی د اوږدولو او د دې لارې په سیمه کې د خپلو جیوپولوتیکو او جیو اکونامیکو موخو ته د رسیدلو معنی لري او تر هغه چې دا ناوړې موخي وي نو د ترهه گری ضد په نامه جگړه به هم زموږ د خلکو د قتل عام او د خویندو او ماشومانو د دارلو سره مل وي.